

ఒడిషా : విజయవంతంగా జరిగిన ఛాసీమూలియా సంఘ రాష్ట్రమహాసభ

భువనేశ్వర్, 19-11-16 :

ఏఐకెఎమ్కెఎస్ అనుబంధ ఛాసీమూలియా ఆదివాసీసంఘం ఒడిషా రాష్ట్రమహాసభ 2016 నవంబర్ 19, 20 తేదీలలో భువనేశ్వర్‌లో విజయవంతంగా జరిగింది. కోరాపుట్, రాయగడ, పూరి, భద్రక్, గంజాం, కియోర్పూర్ మరియు ఇతర జిల్లాలనుండి హాజరైన వేలాదిమంది భూమిలేని నిరుపేదలు, రైతులు, ఆదివాసీలు భువనేశ్వర్‌లోని రాంమందిర్ చౌక్‌నుండి ప్రదర్శనగా బయలుదేరి బహిరంగసభాస్థలమైన పిఎంజి చౌక్‌కు చేరుకున్నారు. ఎర్రని దుస్తులలోనున్న ప్రజాకళాకారులు డప్పుల చప్పుళ్ళతో అడుగు కదుపుతూ ప్రదర్శనలో పాల్గొన్నారు. జెండాలు, బ్యానర్లు, ప్లకార్డులు వట్టుకొని అన్ని వయస్సుల వారు ప్రధానంగా మహిళలు తమ డిమాండ్లను బిగ్గరగా నినాదాలు చేస్తూ స్ఫూర్తిదాయకంగా ప్రదర్శనలో పాల్గొన్నారు.

ఛాసీమూలియా ఆదివాసీసంఘం అధ్యక్షులు కా||బ్రహ్మానందమలిక్ బహిరంగసభకు అధ్యక్షత వహించారు. ఈ సభలో ఏఐకెఎమ్కెఎస్ కో-కన్వీనర్ కా|| ఎన్. రూస్సీ, ఏఐకెఎమ్కెఎస్ జాతీయ కార్యవర్గసభ్యులు కా|| శంభు మహతో, ఛాసీమూలియా సంఘ ఒడిషా రాష్ట్ర కార్యదర్శి శ్రీకాంత్ మహాంతి, సౌహార్ద సంఘాల ప్రతినిధులు, సీనియర్ రైతునాయకులు ప్రసంగించారు. ఆహ్వానసంఘం అధ్యక్షులు ప్రొఫెసర్ గోలక్ బీహారీనాథ్ ఆహ్వానసంఘం తరపున అందరకూ స్వాగతం పలికారు.

వక్తలు తమ ప్రసంగాల్లో దశాబ్దాలుగా ప్రభుత్వాలు, పాలకులు అనుసరిస్తున్న ప్రజావ్యతిరేక, భూస్వామ్య, సామ్రాజ్యవాద అనుకూల విధానాల ఫలితమే ఈనాటి వ్యవసాయ సంక్షోభం, ఆదివాసుల దుర్భర స్థితిగతులు, భూమిలేని నిరుపేదల, చిన్న సన్నకారు రైతాంగ సమస్యలన్నీ అని నొక్కి చెప్పారు. గ్రామీణ పేదప్రజానీకం నడుమ ఛాసీమూలియా సంఘ సల్పుతున్న కృషిని వక్తలు తమ ప్రసంగాల్లో అభినందించారు. ఒడిషా గ్రామీణ పేదల ఉద్యమానికి ఓ ఆశావహమైన భవిష్యత్తు వుంటుందని వారు ఆకాంక్షించారు. శ్రీకాంత్ మహాంతి మాట్లాడుతూ పోరాడి సాధించుకున్న హక్కులను సైతం పాలక ప్రభుత్వాలు వివిధంగా కాలరాస్తున్నాయో వివరించారు. గ్రామీణ ప్రాంతాల్లో లక్షలాది ఎకరాలను బలవంతంగా గుంజివేసుకొని గ్రామీణ రైతాంగాన్ని పేద ప్రజానీకాన్ని వివిధంగా బలవంతంగా నెట్టివేస్తున్నారో వివరించారు. బహుళజాతి కంపెనీల, భారత కార్పొరేటు సంస్థల ప్రయోజనాలకోసం అభివృద్ధి ముసుగులో ప్రజల జీవనాధారాలను కొల్లగొట్టటాన్ని ఆయన తీవ్రంగా విమర్శించారు. పూరి, భద్రక్, కోరాపుట్, గంజాం మరియు ఇతర ప్రాంతాల్లో ఛాసీమూలియా సంఘ ఆధ్వర్యంలో ప్రజలు పోరాడి కొన్ని హక్కులను నిలబెట్టుకున్న విషయాన్ని ఆయన గుర్తుచేశారు. ఆ సందర్భంగా పోరాడుతున్న ప్రజలకు - ప్రజాస్వామికవాదులు, మేధావులు తమ సంఘీభావాన్ని ప్రకటించటంద్వారా వారి నైతిక సామర్థ్యాన్ని పెంపొందించారని గుర్తుచేసుకున్నారు. మరింత సమైక్య ఆందోళనలకు సిద్ధం కావాలని ఆయన ప్రజలకు పిలుపునిచ్చారు. కోరాపుట్, గంజాం, ఇతర ప్రాంతాల నుండి వచ్చిన ప్రజా కళాకారుల గీతాలు సభికులను ఆకట్టుకున్నాయి.

సభ రెండవరోజు అనగా 20-11-16 ఛాసీమూలియా సంఘ ప్రతినిధుల సభ జరిగింది. తొలుత ఏఐకెఎమ్కెఎస్ జెండాను కా|| బ్రహ్మానందమలిక్ ఎగురవేసి అమరులందరికీ నివాళులర్పించారు.

ప్రతినిధుల సభలో ఆహ్వానసంఘం అధ్యక్షుడు ప్రొ|| గోలక్ బీహారీనాథ్ విశ్లేషణాత్మకమైన ప్రారంభోపన్యాసం చేశారు. (ఆ ఉపన్యాస పూర్తి పాఠాన్ని ఇదే సంచికలో చూడగలరు)

ఏఐకెఎమ్కెఎస్ కో-కన్వీనర్ కా||ఎన్.రూస్సీ వివిధ కోణాల్లో ఏఐకెఎమ్కెఎస్ లక్ష్యాలు, కర్తవ్యాలను వివరించారు. విశాల గ్రామీణ ప్రాంతాల్లో భూమిలేని నిరుపేద ప్రజానీకం వద్దకు వెళ్లి, వారికి సంఘ లక్ష్యాలను వివరించాలని, వారిని తక్షణ, దీర్ఘకాలిక డిమాండ్స్పై ఉద్యమంలోకి సమీకరించాలని ఆమె పిలుపునిచ్చారు.

కా||శ్రీకాంత్ మహాంతి వివిధ జిల్లాలలో ఛాసీమూలియా సంఘ ఆధ్వర్యంలో జరిగిన కార్యకలాపాల నివేదికను ప్రవేశపెట్టగా, ప్రతినిధులు దానిపై మాట్లాడారు. ఆ నివేదికను బలోపేతం చేస్తూ వివిధ సూచనలు, సవరణలు చేశారు. ప్రతినిధుల సభ ఏకగ్రీవంగా ఆ నివేదికను ఆమోదించింది. అనంతరం ఛాసీమూలియా సంఘ నూతన రాష్ట్రకమిటీని ప్రతినిధుల సభ ఎన్నుకుంది. కా||శ్రీకాంత్ మహాంతిని సంఘానికి రాష్ట్ర కార్యదర్శిగా ఎన్నుకున్నారు. సంఘాన్ని గ్రామస్థాయినుండి బలోపేతం చేయటంద్వారా, రాష్ట్ర సంఘంగా పటిష్టంగా రూపొందించాలని, తమ ముందున్న లక్ష్యాలను, కర్తవ్యాలను అంకితభావం, చిత్తశుద్ధితో ముందుకు తీసుకువెళ్తామని ప్రతినేస్తూ ప్రతినిధుల సభ ముగిసింది.

000000